



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

নং : ৪৭৯/২০২০

বহমৰীয়াৰ ব্ৰহ্মপুত্ৰৰ খহনীয়াস্বলী পৰিদৰ্শন কৰিলে মুখ্যমন্ত্ৰীয়ে

বিভিন্ন আশ্ৰয় শিৰিৰো পৰিদৰ্শন কৰি বানাক্ৰান্তৰ বুজ ল'লে মুখ্যমন্ত্ৰীয়ে

**বহমৰীয়া অঞ্চলৰ গৰাখহনীয়া প্ৰতিৰোধৰ বাবে ২৫ কোটি টকা
ব্যয়ৰ তিনিখন আঁচনি ঘোষণা কৰিলে মুখ্যমন্ত্ৰীয়ে**

**বান আৰু গৰাখহনীয়াৰ ফলত ভূমিহীন আৰু গৃহহীন হোৱা লোকসকলৰ বাবে ৰাজ্য চৰকাৰে
অচিৰেই গ্ৰহণ কৰিব এক পুনৰ সংস্থাপনৰ নীতি : মুখ্যমন্ত্ৰী**

দিছপুৰ, ১৩ জুলাই : ডিব্ৰুগড় জিলাৰ লাহোৱাল বিধানসভা সমষ্টিৰ অন্তৰ্গত বহমৰীয়া অঞ্চলৰ দীৰ্ঘদিনীয়া গৰাখহনীয়া সমস্যাৰ স্থায়ী সমাধানৰ বাবে ২৫ কোটি টকাৰ তিনিখন নতুন আঁচনিৰ কথা ঘোষণা কৰিছে মুখ্যমন্ত্ৰী সৰ্বানন্দ সোণোৱালে। আজি ডিব্ৰুগড় জিলাৰ বহমৰীয়াৰ গৰাখহনীয়াস্বলী পৰিদৰ্শন কৰি মুখ্যমন্ত্ৰীয়ে এই ঘোষণা কৰে। উল্লেখ্য যে বিগত বৰ্ষৰ ডিচেম্বৰ মাহত এই গৰাখহনীয়া সমস্যা সমাধানৰ বাবে ৰাজ্য চৰকাৰে ১৮ কোটি টকা ব্যয় সাপেক্ষে আন তিনিখন আঁচনি ঘোষণা কৰিছিল আৰু বৰ্তমানে এই আঁচনি কেইখন ৰূপায়ণৰ বিভিন্ন পৰ্যায়ত আছে। উল্লেখ্য যে মুখ্যমন্ত্ৰীয়ে আজি ঘোষণা কৰা এই ২৫ কোটি টকা ব্যয়ৰ তিনিখন আঁচনিৰ জৰিয়তে অতি সোনকালে বহমৰীয়াৰ লিটিং গাঁও, বহমৰীয়া গাঁও আৰু বগৰি তোলাৰ লোকাচনী গাঁৱৰ ১৯২৫ মিটাৰ এলেকাক ব্ৰহ্মপুত্ৰৰ খহনীয়াৰ পৰা সুৰক্ষিত কৰাৰ ব্যৱস্থা লোৱা হ'ব। আজিৰ পৰিদৰ্শনৰ সময়তে মুখ্যমন্ত্ৰী সোণোৱালে বহমৰীয়া গাঁৱত শেহতীয়াকৈ জলসম্পদ বিভাগে এছ ডি আৰ এফৰ পুঁজিৰে খহনীয়া প্ৰতিৰোধৰ বাবে আৰম্ভ কৰা পাৰ্কুপাইনৰ নিৰ্মাণৰ কামৰো অগ্ৰগতিৰ বুজ লয়।

পৰিদৰ্শনকালত মুখ্যমন্ত্ৰী সোণোৱালে খহনীয়াগ্ৰস্ত বহমৰীয়াৰ স্থানীয় ৰাইজৰ সৈতে মত বিনিময় কৰি বান তথা খহনীয়াগ্ৰস্ত লোকৰ লগতে ভূমিহীন তথা গৃহহীন পৰিয়ালৰ পুনৰ সংস্থাপনৰ বাবে ৰাজ্য চৰকাৰে অতি কম দিনৰ ভিতৰত এক নীতি গ্ৰহণ কৰিব বুলি কয়। এই নীতিৰ আধাৰত ক্ষতিগ্ৰস্ত ৰাইজক পুনৰ সংস্থাপনৰ ব্যৱস্থা লোৱা হ'ব বুলিও মুখ্যমন্ত্ৰীয়ে কয়। পৰিদৰ্শনকালত মুখ্যমন্ত্ৰীগৰাকীক বহমৰীয়া গৰাখহনীয়া প্ৰতিৰোধ সংগ্ৰামী মঞ্চই এখন স্মাৰক পত্ৰও প্ৰদান কৰে।

পৰিদৰ্শনৰ পিছত উপস্থিত থকা সাংবাদিকসকলৰ সৈতে হোৱা কথা-বতৰাত মুখ্যমন্ত্ৰী সৰ্বানন্দ সোণোৱালে কয় যে সাম্প্ৰতিক বানত ৰাজ্যখনৰ ২৮ খন জিলা বেয়াকৈ ক্ষতিগ্ৰস্ত হৈছে। প্ৰায় ২৫ লাখ লোক বানপানীৰ কৰলত পৰিছে আৰু সা-সম্পত্তি বিনষ্ট হৈছে। আনহাতে, ব্ৰহ্মপুত্ৰৰ দুয়োপাৰে শদিয়াৰ পৰা ধুবুৰীলৈ বিভিন্ন জিলাত গৰাখহনীয়া হৈছে। অসম চৰকাৰৰ তৰফৰ পৰা জলসম্পদ বিভাগৰ জৰিয়তে



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

স্থানীয় ৰাইজৰ সহযোগত মথাউৰি নিৰ্মাণ আৰু খহনীয়া ৰোধৰ বাবে অগ্ৰাধিকাৰ ভিত্তিত পদক্ষেপ লৈছে বুলি মুখ্যমন্ত্ৰীয়ে কয়।

ৰহমৰীয়া অঞ্চলৰ গৰাখহনীয়াৰ দীৰ্ঘদিনীয়া সমস্যাৰ স্থায়ী সমাধানৰ বাবে ৰাইজে দাবী জনাই আহিছে বুলি উল্লেখ কৰি মুখ্যমন্ত্ৰীয়ে কয় যে এই সন্দৰ্ভত চলি থকা কাম সঠিক সময়মতে সম্পূৰ্ণ কৰাটো ৰাইজে বিচাৰে। মুখ্যমন্ত্ৰীয়ে কয় যে স্থানীয় ৰাইজৰ সহযোগত গৰাখহনীয়া ৰোধৰ আঁচনিসমূহ ৰূপায়ণ কৰা হ'ব। দুৰ্যোগৰ মাজতো ৰহমৰীয়াৰ জনসাধাৰণে সহিষ্ণুতা অটুট ৰখাৰ বাবে মুখ্যমন্ত্ৰীয়ে ধন্যবাদ জ্ঞাপন কৰে। মুখ্যমন্ত্ৰীয়ে লগতে কয় যে ইয়াৰ স্থানীয় জনসাধাৰণে সমস্যাটোৰ স্থায়ী সমাধানৰ বাবে গণতান্ত্ৰিকভাৱে আন্দোলন চলাই আহিছে। আগষ্টক দিনত অসম চৰকাৰে গৰাখহনীয়া ৰোধৰ জৰিয়তে ৰাইজৰ নিৰাপত্তাৰ বাবে কাম কৰি যাব। বান আৰু গৰাখহনীয়া সমস্যা সমাধানৰ বাবে কেন্দ্ৰীয় চৰকাৰে অধ্যয়ন কৰি আছে বুলি উল্লেখ কৰি মুখ্যমন্ত্ৰীয়ে কয় যে বৰাক নদী খনন কাৰ্য ইতিমধ্যে সম্পূৰ্ণ হৈছে। মুখ্যমন্ত্ৰীয়ে কয় যে মহাবাহু ব্ৰহ্মপুত্ৰৰ ক্ষেত্ৰত বহু প্ৰত্যাহ্বান আছে। ইয়াৰ ১২১ খন উপনৈৰ বহু কেইখন অৰুণাচল প্ৰদেশ, মণিপুৰ, মেঘালয়, নাগালেণ্ড, মিজোৰাম আৰু ভূটানৰ পৰা প্ৰবাহিত হৈছে। সেইবাবে কেন্দ্ৰীয় আৰু ৰাজ্য চৰকাৰে সহযোগিতাবে কাম কৰাৰ বাবে সংকল্পবদ্ধ হৈছে। ব্ৰহ্মপুত্ৰৰ বুকু খননৰ বাবে ড্ৰেজাৰ ইতিমধ্যে অৰ্ডাৰ দিয়া হৈছে। অত্যাধুনিক ড্ৰেজাৰ আহি পোৱাৰ লগে লগে ব্ৰহ্মপুত্ৰ খননৰ কাম আৰম্ভ কৰিব পৰা যাব বুলি মুখ্যমন্ত্ৰীয়ে কয়।

আজিৰ এই পৰিদৰ্শনৰ সময়ত কেন্দ্ৰীয় খাদ্য সংসাধন উদ্যোগ দপ্তৰৰ ৰাজ্যিক মন্ত্ৰী ৰামেশ্বৰ তেলী, জলসম্পদ বিভাগৰ মন্ত্ৰী কেশৱ মহন্ত, স্থানীয় বিধায়ক ঋতুপৰ্ণ বৰুৱা, ডিব্ৰুগড় জিলাৰ উপায়ুক্ত পল্লৱ গোপাল ৰাৱৰ উপৰি জলসম্পদ বিভাগৰ উচ্চপদস্থ বিষয়াসকল উপস্থিত থাকে।

ইয়াৰ পিছতে মুখ্যমন্ত্ৰীয়ে চাবুৱাৰ দিনজয়স্থিত দিনজয় হাজাৰীমল উচ্চতৰ মাধ্যমিক বিদ্যালয়ত বানাক্ৰান্ত ৰাইজৰ বাবে স্থাপন কৰা আশ্ৰয় শিৱিৰ পৰিদৰ্শন কৰি ইয়াত আশ্ৰয় গ্ৰহণ কৰি থকা লোকসকলৰ সৈতে মত-বিনিময় কৰাৰ উপৰি তেওঁলোকে পাই থকা সা-সুবিধাৰো বুজ লয়। উল্লেখ্য যে এই শিৱিৰত ব্ৰহ্মপুত্ৰৰ বানত ক্ষতিগ্ৰস্ত দখিয়া চাৰিসুঁতি গাঁৱৰ ৭৭ টা পৰিয়ালে আশ্ৰয় গ্ৰহণ কৰি আছে। মুখ্যমন্ত্ৰীয়ে লগতে বিষ্কাকটা কলাগুৰু বিষুৰাভা অডিট'ৰিয়াম আৰু বিষ্কাকটা হাইস্কুলত স্থাপন কৰা আশ্ৰয় শিৱিৰ পৰিদৰ্শন কৰি ইয়াত আশ্ৰয় গ্ৰহণ কৰি থকা বানাক্ৰান্তসকলৰ সৈতেও মত-বিনিময় কৰে। উল্লেখ্য এই আশ্ৰয় শিৱিৰ দুটাত টেঙাবড়ি, মিৰিগাঁও আদি অঞ্চলৰ ১১০ টা পৰিয়ালে সম্প্ৰতি আশ্ৰয় গ্ৰহণ কৰি আছে।

আশ্ৰয় শিৱিৰ পৰিদৰ্শন কৰি ইয়াত উপস্থিত থকা সাংবাদিকসকলৰ সৈতে হোৱা মত-বিনিময়ত মুখ্যমন্ত্ৰীয়ে কয় যে দিনজান চাহ বাগিচাৰ পৰা বালিজানলৈকে বৃহত্তৰ অঞ্চলটো গৰাখহনীয়াৰ কৱলত



জনসংযোগ, অসম
মুখ্যমন্ত্ৰীৰ জনসম্পৰ্কৰক্ষী কোষ, দিছপুৰ
প্ৰেছ বাৰ্তা

পৰিছে। ইয়াৰ ফলত বহু সংখ্যক লোক ভূমিহীন আৰু গৃহহীনো হৈ পৰিছে। এই খহনীয়াৰ স্থায়ী সমাধানৰ বাবে অসম চৰকাৰৰ জলসম্পদ বিভাগে ১৭ কোটি টকা ব্যয় সাপেক্ষ প্ৰকল্প এটাৰ কাম চলাই আছে। ইয়াৰ স্থায়ী সুৰক্ষাৰ বাবে ২৪ কোটি টকা ব্যয় সাপেক্ষ আন এক প্ৰকল্প ৰূপায়ণৰ বাবে ৰাজ্য চৰকাৰে ইতিবাচকভাৱে বিবেচনা কৰি আছে বুলিও মুখ্যমন্ত্ৰীয়ে কয়।

প্ৰঃকুঃবঃ

১৩/০৭/২০২০